

بار اول
۳۰۰۰

قَالَ النَّبِيُّ صَلَّى اللَّهُ عَلَيْهِ وَسَلَّمَ
بَلِّغُوا عَنِّي وَلَوْ آيَةً

جلد پہنچ
۲۵

وَعظ

ترک المعاصی

(گناہوں کو چھوڑنا)

از افادات

حکیم الامتہ مجدد الملتہ حضرت مولانا اشرف علی تھانوی قدس

عنوانات و حواشی

مولانا خلیل احمد تھانوی

شعبہ نشر و اشاعت جامعہ دارالعلوم اسلامیہ
کامران بلاک علامہ اقبال ٹاؤن لاہور

اکتوبر
۱۹۹۷ء

فون کامران بلاک : ۳۳۸۰۶۰ - ۵۲۲۲۲۱۳
فون پرائی وائیڈ : ۴۳۵۳۷۲۸ -

جمادی الثانی
۱۴۱۸ھ

ترک المعاصی

حضرت والا نے یہ وعظ، ظاہری اور باطنی گناہوں کو
چھوڑنے کے موضوع پر ۲۵ ذی قعدہ ۱۳۲۹ھ کو بندر مسجد
کارٹی احاطہ کراچی میں ایک گھنٹہ تک کھڑے ہو کر ارشاد فرمایا۔
سامعین کی تعداد تقریباً ۴۰۰ تھی۔ مولانا سعید احمد صاحب نے
وعظ قلم بند فرمایا۔

ترک المعاصی

بسم اللہ الرحمن الرحیم

الحمد لله نحمده ونستعينه ونستغفره ونؤمن به ونشركل عليه ونعوذ
بالله من شرور انفسنا و من سيئات اعمالنا من يهده الله فلا مضل له و
من يضلل الله فلا هادي له ونشهد ان لا اله الا الله وحده لا شريك له ونشهد
ان سيدنا ونبينا وهولانا محمداً عبده ورسوله صلى الله عليه وعلى آله و
اصحابه وبارك وسلم. امّا بعد فاعوذ بالله من الشيطان الرجيم بسم الله
الرحمن الرحيم . قال الله تبارك و تعالى واذروا طاهراتهم وباطنهم. ان
الذين يكسبون الاتم سيجزون بما كانوا يقترفون^(۱).

(اور تم ظاہری گناہ کو بھی چھوڑو اور باطنی گناہ کو بھی چھوڑو بلاشبہ جو لوگ گناہ کر
رہے ہیں ان کو ان کے کیسے کی عنت قریب مڑا دی گئی)۔

یہ ایک مختصر سی آیت ہے اس میں خدا تعالیٰ نے اپنے ایمان والے
بندوں کو ایک نہایت عظیم الشان اور بڑے ضرر^(۲) کی چیز سے بچایا ہے جس
سے خدا تعالیٰ کی رحمت کا مد اپنے بندوں پر معلوم ہوتی ہے یہ بات ظاہر ہے کہ خدا
تعالیٰ محتاج نہیں ہیں۔ خدا تعالیٰ کا کوئی کام بندوں کی اصلاح پر موقوف نہیں ہے
اس کی سلطنت^(۳) مشی سلاطین^(۴) دنیا کے نہیں ہے کہ اگر رعایا مطیع^(۵) اور
ذہبہ دار ہے تو وہ بادشاہ ہیں اور اگر نافرمان باغی ہو جائے تو کچھ بھی نہیں۔ دنیا
کے سلاطین کی سلطنت کا مدار ہی اطاعت رعایا پر ہے۔ اس لیے اگر کوئی بادشاہ دنیا
کا رعایا^(۶) کو کچھ مصلحت کی بات بتلائے تو اس میں یہ بھی احتمال ہے کہ اپنی
مصلحت کے لیے بتلا رہا ہے تاکہ بغاوت نہ ہو اور ہمارے ملک میں ضعف نہ آئے
لیکن خدا تعالیٰ کی وہ سلطنت ہے اگر سب کے سب مل کر بھی بغاوت کریں تو اس
میں ذرہ برابر کمی نہیں آسکتی اس لیے کہ اس کی تمام صفات قدیم^(۷) ہیں جن پر

(۱) الانعام آیت: ۱۲۰ (۲) نقصان (۳) بادشاہت (۴) دنیاوی بادشاہوں (۵) فرمانبردار (۶) پیہک

زوال ممتنع^(۱) ہے۔ مسئلہ یہ ہے^(۲) مائیت قدمہ امتنع عدمہ یعنی جو چیز قدیم ہوگی اس کا عدم ممتنع^(۳) ہوگا تو چونکہ خدا تعالیٰ کی صفت سلطنت اور ملک و حکومت کی قدیم ہے اس لیے اس کو زوال ہو ہی نہیں سکتا نہ اس میں کوئی تغیر آسکتا ہے۔ تو اس حالت میں اگر خدا تعالیٰ کوئی بات مصلحت کی بتلا میں گئے تو وہ سر اسر ہماری مصلحت کے لیے ہوگی اس میں یہ احتمال^(۴) ہی نہیں کہ اپنی منفعت^(۵) کے لیے بتلایا ہوگا۔ پس اس سے زیادہ کیا رحمت ہوگی کہ بلا غرض نفع رسانی^(۶) ہو دنیا میں اگر کوئی نفع پہنچتا ہے تو اس میں اپنا بھی نفع ملحوظ رکھتا ہے جیسا مثال مذکور سے معلوم ہوا اور بعض کی نفع رسانی میں اگرچہ کوئی ظاہری مصلحت اس شخص کی معلوم نہ ہو جیسے طبیب کا نسخہ تجویز کرنا لیکن اگر طور کر کے دیکھا جائے تو اس میں بھی اپنی کوئی غرض مخفی^(۷) ضرور ہوتی ہے مثلاً یہ کہ اس شخص سے ہم کو مال حاصل ہوگا یا اس کے ذریعہ سے ہماری شہرت ہوگی یا کم از کم اگر کچھ بھی توقع نہ ہو اور کوئی بہت ہی بڑا دیندار ہو تو اس کو ثواب کی توقع تو ضرور ہی ہوگی اور یہ بہت ہی بڑی غرض ہے کہ دوسری تمام اغراض اس کے سامنے گرو^(۸) میں اگرچہ یہ غرض مذموم^(۹) نہیں بلکہ محمود^(۱۰) و مطلوب ہے لیکن غرض تو ضرور ہے اور غرض بھی بہت بڑی ہے طالب ثواب کو یہ نہیں کہہ سکتے کہ اس نے بے غرض نفع رسانی کی اور اگر کوئی شخص ایسا رحم دل ہے کہ اس کی نیت حصول ثواب کی بھی نہ ہو جیسے ماں باپ کی پرورش کہ بلا نیت ثواب ہوتی ہے گو اس پر ثواب بھی مرتب ہو جائے۔ یا مثلاً طبیب کا اپنے پیچے کو دوا پلانا کہ بلا قصد ثواب ہوتا ہے وہ بھی غرض سے خالی نہیں، کم سے کم اپنے نفس کی راحت رسانی تو ضرور مقصود ہے یعنی پیچے کی ہماییت دیکھ کر جو اپنے کو تکلیف ہوتی ہے اس علاج

(۱) ناممکن ہے (۲) ناہوا ہے (۳) مطلب یہ ہے کہ جو چیز ہمیشہ سے ہوگی وہ ہمیشہ رہیگی کبھی ختم نہیں ہوگی۔ اللہ پاک کی تمام صفات ایسی ہی ہیں کہ ہمیشہ سے ہیں ہمیشہ رہیگی۔ (۴) امکان (۵) اپنے نفع کے لیے (۶) بغیر کسی غرض کے کائنات و سماں میں (۷) پوشیدہ (۸) عینہ (۹) نا پسندیدہ (۱۰) پسندیدہ

اور توبیخ نوحہ سے اپنی اس ثعلیف کا دفع کرنا اور اپنے کو راحت پہنچانا ہی مقصود ہے۔ اسی طرح اگر اجنبی کے ساتھ ہمدردی کی تو وہاں بھی ازالہ رقت جنسیت^(۱) کا مقصود ہے غرض کوئی عاقل صدا^(۲) برس تک بھی سوچے تو وہ ایسی مثال نہیں بتا سکتا جس میں کسی شخص نے دوسرے کو بلا اپنی کسی غرض کے نفع پہنچایا ہو۔ یہ خلاف خدا تعالیٰ کے کہ ان کو کسی کی احتیاج نہیں نہ مال کی ضرورت نہ جاہ کی طلب نہ جوش طبیعت مثل مادر و پدر^(۳) کے کیونکہ انفعال^(۴) سے خدا تعالیٰ بالکل پاک ہیں ان پر کوئی چیز موثر نہیں اور اس کی رحمت احتیاری ہے اس کا غصہ بھی مثل غصہ اہل دنیا کے نہیں کہ وہ بے چین ہو جاتے ہوں بلکہ انتقام عین ارادہ اس کے غصے کا حاصل ہے اور انفعال کے امتناع^(۵) کی وجہ یہ ہے کہ اس پر کوئی حاکم نہیں نہ اس پر کوئی قادر اور موثر^(۶) متاثر^(۷) سے زور دار ہوتا ہے تو اگر خدا تعالیٰ پر کوئی چیز نہ موثر ہو سکے تو خدا خدا نہ رہے گا۔ غرض یہ اہل اسلام کا عقیدہ اور مسئلہ^(۸) مسئلہ ہے کہ خدا تعالیٰ پر کوئی چیز قادر و موثر نہیں تو رحمت کے بھی یہ معنی نہیں کہ اس کو جوش ہوتا ہے جیسے مادر شفیق^(۹) کو۔ بلکہ وہ صرف ارادے سے کرتے ہیں اور جب ایسا ہے تو وہاں یہ نفع بھی مطلوب نہیں کہ ہم کو راحت ہوگی۔ پس وہ جو شفقت کریں گے تو بالکل بے غرض شفقت ہوگی۔ وہ ہر طرح بے نیاز اور ہم ہر طرح محتاج ہیں۔ اب دیکھیں کہ اگر دنیا میں دو شخصوں میں ایسا علاقہ^(۱۰) ہو کہ زید کو عمرو کی کوئی حاجت نہ ہو اور عمر کو زید کی حاجت ہو تو حالت یہ ہوتی ہے کہ محتاج الیہ^(۱۱) منہ بھی نہیں لگایا کرتا اور محتاج^(۱۲) اس کے چمچے چمچے پھرا کرتا ہے تو اگر خدا تعالیٰ بھی اپنے استغناء^(۱۳) اور مخلوق کی احتیاج^(۱۴) کے اس مقتضائے^(۱۵) مذکور پر عمل کرتے تو وہ بھی توجہ نہ کرتے اللہ اکبر اتنی مستغنی ذات اور پھر اتنی بڑی

(۱) اپنے ہم جنس کی رعایت (۲) سینکڑوں سال (۳) ماں باپ (۴) کسی فعل سے متاثر ہونے سے
(۵) کسی فعل سے متاثر نہ ہونے کے ناممکن ہونے کی وجہ یہ ہے (۶) اثر ڈالنے والا (۷) اثر قبول کرنے والا (۸) طے شدہ مسئلہ (۹) شفیق ماں کو (۱۰) تعلق و واسطہ (۱۱) جس سے کام ہوا کرتا ہے (۱۲)
جس کو کام ہوا کرتا ہے (۱۳) بے نیازی (۱۴) ضرورت مندی (۱۵) ایسی تکان دہنے پر

رحمت کہ ہم کو ہمارے ضرر^(۱) سے مطلع فرماتے ہیں اس سے زیادہ کیا رحمت ہوگی اسی رحمت کے مقتضاً پر اس آیت میں ہم کو ہماری ایک ضرورت پر مطلع کیا ہے جس سے ہم کو اس کی رحمت کا ممنون^(۲) ہونا چاہیے کیونکہ قاعدہ شریف طہائع کا یہ ہوتا ہے کہ جس قدر کسی کی عنایت دیکھتے ہیں اسی قدر اس کے سامنے پکمل جاتے ہیں چنانچہ کہا جاتا ہے الانسان عبد الاحسان (انسان غلام ہے احسان کرنے والے کا) مگر عجب بات ہے کہ خدا تعالیٰ کی رحمت کو سن کر ہماری اور زیادہ سرکشی بڑھتی ہے اور لوگ اور زیادہ جبری^(۳) ہو جاتے ہیں چاہیے تو یہ تھا کہ رحمت اور مغفرت کی آیتوں کو سن کر اور زیادہ اطاعت کرتے اور معاصی^(۴) پر جرأت نہ کرتے کیونکہ یہ آیات اس لیے نہیں فرمائی گئیں کہ سب بے فکر ہو جائیں۔

اللہ کے غفور رحیم ہونے کا مطلب

بلکہ سبب اس کا یہ ہے کہ جب حضور ﷺ تشریف لائے تو تمام عالم جہل سے پر تھا جب حضور ﷺ نے طریقہ نجات ارشاد فرمایا تو سلیم الطبع لوگوں نے اس کو سمجھا اور مانا لیکن ان کو یہ شبہ ہوا جس کو بعض نے خود آکر عرض بھی کیا کہ تمام عمر تو نافرمانی میں گزری ہے اب توبہ کر لینے سے اور اطاعت کرنے سے وہ نافرمانی کیونکر دھل جائے گی اور اس کا اثر کیسے جاتا رہے گا تو پھر اپنے آبائی^(۵) مذہب کو بھی کیوں چھوڑا ان حضرات نے خدا تعالیٰ کے معاملے کو دنیا کے لوگوں کے معاملے پر قیاس کیا کیونکہ خدا تعالیٰ کی رحمت کا علم ان کو نہ تھا وہ خدا کو پورا پہچانتے نہ تھے اور یہی وجہ تھی ان کے شرک میں مبتلا ہونے کی کہ وہ یوں سمجھتے تھے کہ خدا تعالیٰ مثل شاہان^(۶) دنیا کے ہوں گے کہ جس طرح شاہان دنیا تین تنہا سلطنت کے کام کو نہیں سنبھال سکتے بلکہ ہر کام کا عملہ الگ ہوتا ہے اور ہر کام

(۱) نقصان سے (۲) احسان مند (۳) دہیر (۴) گناہوں (۵) باپ دادا کے مذہب۔

(۶) دنیاوی بادشاہوں کی طرح

کے لیے کارکن جدا مقرر ہوتے ہیں ایسے ہی وہ سمجھے کہ خدا تو ایک ہے وہ سارے کام کیسے کرے گا تو ایک عملہ گھڑا اور نائب مقرر کر لیے کہ چھوٹے چھوٹے کام ان سے نکال لیں گے اور بڑے بڑے کام خدا تعالیٰ سے چنانچہ ان کے اس خیال کو قرآن مجید کی اس آیت میں ظاہر کیا گیا ہے فاذا ركبوا في الفلك دعوا لله مخلصين له الدين الخ^(۱) (جب وہ کشتی میں سوار ہوتے ہیں خلوص دل کے ساتھ اللہ کو پکارتے ہیں) نیز حضور ﷺ نے ایک شخص سے پوچھا کہ تمہارے کتنے خدا ہیں اس نے کہا کہ سات ہیں ایک آسمان میں اور چھ زمین میں۔ آپ ﷺ نے پوچھا بڑے کاموں کے لیے کس کو تبویز کیا ہے، کہا آسمان والے کو غرض وہ یہ سمجھتے تھے کہ خدا تعالیٰ ایسے ہی ہیں جیسے شاہان دنیا اس قیاس فاسد^(۲) سے ان کو یہ بھی شبہ ہوا کہ اسلام لانے پر بھی شاید پچھلے جرائم باقی رہیں جیسے مثلاً فرض کرو اگر کوئی کسی کے باپ کو قتل کر دے اور پھر بیٹے سے معاف کرائے تو گو وہ معاف بھی کر دے مگر دل کا میل نہیں جاسکتا تو انہوں نے بھی یہی سمجھا کہ جب معاف یا خوش ہونے کی امید نہیں پھر ماں باپ اور قدیم مذہب کو بھی کیوں چھوڑا اور یہ شبہ آکر پیش کیا کہ اگر ہم مسلمان ہوں تو ہمارے گناہ کیسے معاف ہوں گے اور اگر نہ معاف ہوئے تو مسلمان ہونے سے فائدہ کیا اس پر یہ آیت نازل ہوئی۔ قل يعبادي الذين اسرفوا على انفسهم لا تقنطوا من رحمة الله^(۳)۔ یعنی اے محمد ﷺ میرے بندوں سے کہہ دیجیے کہ خدا کی رحمت سے ناامید نہ ہو وہ سب معاف کر دے گا تم تو ہر کر لو اس میں خاصیت یہ ہے کہ سب گناہ معاف ہو جاتے ہیں گو ہر گناہ کی معافی کے قوانین الگ الگ ہیں جس کی تفصیل کتب شرعیہ میں ہے۔ تو آیات رحمت سے مقصود یہ ہوا کہ شکستہ دل^(۴) لوگوں کو تسکین^(۵) ہو نہ یہ کہ عام لوگوں کو اور جبری^(۶) کر دیا جائے۔ غرض رحمت کے ذکر سے زیادہ متاثر

(۱) العنکبوت آیت ۶۵ (۲) غلط استدلال (۳) الزمر آیت ۵۳ (۴) ٹوٹے ہوئے دل والوں کے لیے۔

(۵) تسکون حاصل ہو (۶) دلیر

اور مطیع ہونا چاہیے۔

اس آیت سے یہ بھی ایک بڑی رحمت ثابت ہوتی ہے کہ خدا تعالیٰ نے ہم کو مغفرت^(۱) سے بچنے کی تعلیم دی ہے پس ہم کو چاہیے کہ اور زیادہ مطیع^(۲) ہو جائیں اور اس مغفرت سے بچنے کی کوشش کریں۔

نقصان عظیم کیا ہے

اب سمجھیے کہ وہ مغفرت^(۳) کیا ہے۔ سو اس کی تعین آیت کے ترجمہ ہی سے ہو جائے گی۔ ترجمہ یہ ہے کہ اے مسلمانو! چھوڑ دو ظاہر گناہ کو اور باطن گناہ کو تو وہ مغفرت گناہ ہے۔ اور ظاہر اور باطن فرمانا اشارہ ہے تعمیم^(۴) کی طرف یعنی ہر قسم کے گناہ کو چھوڑ دو یہ مسند مسلک ہے کہ امر کا صیغہ^(۵) وجوب کے لیے ہوتا ہے اور یہاں خدا تعالیٰ نے بصیغہ امر فرمایا ہے تو ہر قسم کے گناہ کا ترک واجب ہوا پھر لفظ "ثم" فرما کر اس وجوب کو اور بھی موکد کر دیا ہے یعنی اگر کسی فعل کے ترک کو واجب کہا جائے پس واجب کہنا اس فعل کے گناہ ہونے پر دلالت کرنے کے لیے کافی ہے اور جو اس کے ساتھ اس فعل کو گناہ بھی کہا جائے تو ظاہر ہے کہ اس سے اور زیادہ تاکید ہو جائے گی۔ غرض معلوم ہوا ہو گا کہ وہ مغفرت گناہ کرنا ہے۔

گناہ کا نقصان ہونا کیسے معلوم ہو؟

ربا یہ شبہ کہ ہم کو تو گناہ کرنے سے کوئی مغفرت نہیں معلوم ہوتی نہ کبھی کوئی سزا ہوتی ہے تو سمجھیے کہ دنیا میں دو قسم کے لوگ ہیں۔ ایک تو وہ ہیں کہ جن کا وجدان^(۶) صحیح نہیں ہے اور ان کو کسی قسم کی مغفرت محسوس نہیں ہوتی ان

(۱) نقصان (۲) فرمانبردار (۳) نقصان (۴) اس کے عام ہونے کی طرف (۵) آقا پاک میں جب کس کام کا حکم دیا جائے امر کے صیغہ سے تو وہ کام کرنا ضروری ہوتا ہے (۶) نفس اور اس کی باطنی قوتیں اسی لیے وجدانی وہ چیزیں سمجھتی ہیں کہ جس کو انسان اپنے نفس سے محسوس کرے

کے لیے تو جواب یہ ہے کہ فصوص^(۱) میں دیکھ لو گناہ میں آخرت کی کیا کیا سزائیں مقرر ہیں چنانچہ فرماتے ہیں سیعزون بعاکانوا بقترقود^(۲) یعنی ان کو آخرت میں بہت جلد سزا ہوگی تو کیا یہ سزا کوئی چھوٹی مضرت ہے ہرگز نہیں۔ دیکھنیے دنیا کی مضرت اگر آپ کی سبھ میں آجاتی تو اس کو آپ بھی مضرت سمجھتے تو آخرت کی سزا تو اس سے زیادہ ہی ہے۔

دنیا اور آخرت کے نقصان میں فرق

چنانچہ دنیا کی مضرت^(۳) میں اور آخرت کی مضرت میں فرق یہ ہے کہ دنیا کی کیسی ہی مضرت ہو اس میں منفعت^(۴) کا شائبہ ضرور ہوتا ہے اگر سر میں درد ہے تو یہ کتنی بڑی بات ہے کہ پیٹ میں نہیں اگر مال جاتا رہا تو یہ کتنی بڑی منفعت ہے کہ آبرو^(۵) نہیں گئی۔ نیز ایک درد کے ساتھ دس درد مند^(۶) ہیں۔ باپ، بیٹے اور احباب وغیرہ تو کیا اس سے تسلی نہیں ہوتی ضرور ہوتی ہے اور دکہ درد میں بہت تخفیف ہو جاتی ہے۔ پس دنیا میں مضرت کے ساتھ ایک منفعت ضرور ہوتی ہے اور ایک بڑی بات یہ ہوتی ہے کہ دنیا میں اسی تکلیف کے بہت سے جھکا بھی نظر آتے ہیں اور مشور ہے البلیہ اذا عمت خفت (جو مصیبت عام ہو جاتی ہے بلکہ معلوم ہوتی ہے) اور طبعی امر^(۷) بھی ہے کہ اپنے ہم جنسوں کے ساتھ بعض اوقات درد اور تکلیف میں لذت محسوس ہونے لگتی ہے خوب کہا ہے۔

پای در زنجیر پیش دوستاں بہ کہ با بیگ ٹال در بوستاں

(دوستوں کے ساتھ قید میں رہنا بھی غیروں کے ساتھ پارخ میں رہنے سے بہتر ہے) پھر بعض اوقات اس کے ازالے کے اسباب بھی اختیار میں ہوتے ہیں اور اگر ان سے زوال نہیں ہوتا تو بعض اوقات کچھ سکون ہی ہو جاتا ہے۔ پھر یہ کہ اگر شدت ہوتی ہے تو اتنی کہ سہار ہو سکے چنانچہ شدت تکلیف میں نیند کا آجانا اس کی

(۱) قرآن وحدیث (۲) (۳) تکلیف (۴) کچھ نہ کچھ لاندہ (۵) عمت (۶) جمدرد (۷) طبعی تقاضا

دلیل ہے کہ تکلیف قابل برداشت ہے اکثر اوقات دل بھی بٹ جاتا ہے غرض دنیا کی تکلیف کی تو یہ کیفیت ہے۔ اب آخرت کے عذاب کو دیکھیں کہ اس میں راحت کا نام بھی نہیں ہے سر سے پاؤں تک تکلیف ہی میں غرق ہوگا کہ نہ سر کو چین نہ پیر کو نہ ہاتھ کو۔ ایک شخص^(۱) جس کو سب سے کم عذاب ہوگا اس کی بابت حدیث شریف میں آیا ہے کہ اس کو آگ کی جوتیاں پیر میں پسندی جائیں گی مگر شدت کی یہ حالت ہوگی کہ اس کا سر مثل دیگ کے پکنا ہوگا اور وہ جگھے گا کہ مجھ سے زیادہ کوئی عذاب میں نہیں۔ صاحبو! کیا یہ کچھ کم مضرت ہے اور اگر اب بھی اس کا احساس نہیں ہوا تو استہان کے لیے اپنی انگلی اگل کے اندر رکھ کر دیکھ لیجیے اس وقت معلوم ہو جائے گا کہ اس عذاب کی کیا کیفیت ہوگی جو دنیا کی آگ سے ستر درجے زیادہ ہے کیونکہ جب اس آگ میں ایک منٹ بھی انگلی نہیں رکھی جاتی تو اس آگ کا برسوں حمل^(۲) کیسے ہوگا بلکہ اگر بہت ہی کم مثلاً ایک ہی دن کی اس میں قید ہو گئی تو اس کا بھی حمل کیسے کیا جاوے گا یا قصوص جبکہ وہ دن بھی ہزار برس کے برابر ہو۔ چنانچہ خود ارشاد ہے۔ **وَالْیَوْمَ عِنْدَ رَبِّكَ كَالْفَسْطَاطِ** (مستعدون^(۳))۔ (محقق وہ دن تیرے رب کے نزدیک تمہاری شمار کے لحاظ سے ہزار برس کے برابر ہوگا) اس پر شاید لوگوں کو تعجب ہو بلکہ عجب نہیں کہ ہمارے نوجوان جدید تعلیم یافتہ جماعت کو اس پر ہنسی آئے کہ ایک دن ہزار برس کا کیسا ہوگا۔ لیکن واقع میں یہ کوئی ہنسی کی بات نہیں ہے دیکھو دنیا میں بھی غرض قصین میں چھ ماہ کا ایک دن ہوتا ہے جیسا دنیا میں اتنا بڑا دن موجود ہے تو اگر اس عالم کا ایک دن ہزار برس کے برابر ہو تو کیا تعجب ہے کیونکہ معمورہ اور ارض قصین تو پھر بھی اس عالم کے اجزاء ہیں جب ایک ایک عالم کے اجزاء ہو کے خواص میں اس قدر تفاوت ہے تو جہاں عالم ہی بدل گیا وہاں اگر اس سے

(۱) اس شخص سے راویو طالب ہیں (۲) سالوں کیسے برداشت کرے (۳) الحج آیت ۴۸ (۴) فوق ہے

زیادہ تفاوت ہو جائے تو تعجب کیا ہے۔ تو اگر وہاں ایک دن کی سزا بھی ہو گئی تو کمیّت^(۱) یہاں کے ہزار برس کی سزا کے برابر ہے۔ اور کیفّا^(۲) اس سے بھی زیادہ۔ دوسرے دنیا میں یہ راحت تھی کہ ہمدرد غمخوار موجود تھے وہاں یہ حالت ہوگی کہ کوئی بھی نہ پوچھے گا پھر یہ کہ یہاں تو اپنے سے زیادہ تکلیف میں دوسرے کو جتلا دیکھ کر تسلی بھی کر لیتا ہے اور وہاں ہر شخص کو یہ خیال ہوگا کہ مجھ سے زیادہ کوئی تکلیف میں مبتلا نہیں ہے۔ اور اگر خدا نخواستہ عذاب ابدی ہوا تو غضب ہی ہے کیونکہ وہاں کبھی موت بھی نہ آئے گی بلکہ یہ حالت ہوگی کہ کلمۃ نصیحت جلودہم بدلناہم جلوداً غیرہا لیدوقوا العذاب^(۳)۔ (جب ان کی کھال بدل کر راکھ ہو جاتی ہے تو ہم ان کی دوسری کھال بدل دیتے ہیں۔ تاکہ وہ عذاب کا مزہ چکھیں)۔

تو تعجب ہے مسلمان پر کہ دنیا کی اتنی ملکی تکلیف کو تو تکلیف سمجھے۔ اور اتنی بری مضرت پر نظر نہ کرے یہ تو جواب ان لوگوں کے لیے تھا کہ ان کا وجدان صمیم نہیں ہے کہ ان کو گناہ کی مضرت عاجلہ^(۴) محسوس نہیں ہوتی اور وجدان کے بطلان^(۵) کی اکثر وجہ یہ ہوتی ہے کہ گناہ کا یہ بھی خاصہ ہے کہ انسان کی عقل اور سلامت فطرت اس سے بالکل برباد ہو جاتی ہے لیکن جن لوگوں کا اور اک صمیم ہے ان کے لیے اس سوال کا کہ گناہ میں کیا مضرت ہے علاوہ جواب مضرت آخرت کے یہ بھی جواب ہے کہ گناہ میں مضرت عاجلہ^(۶) بھی ہے لیکن ہم اپنی بے تیرنی سے اس مضرت کو لذت سمجھتے ہیں۔ میں ابھی اس کو عرض کروں گا۔

خرابی وجدان کی مثال

لیکن اول ایک مثال عرض کرتا ہوں۔ مشہور ہے کہ ایک غیر ملکی وحشی

(۱) مقدار کے اعتبار سے (۲) کیفیت یعنی شدت کے اعتبار سے (۳) النساء آیت ۶۵۔

(۴) فوری نقصان یا تکلیف (۵) احساس کے غلط ہونے کی (۶) فوری تکلیف

ہندوستان میں آیا اتفاق سے آپ ایک حلوائی کی دکان سے گزرے وہاں گرم گرم حلوا رکھا ہوا تھا خوشبو سونگھ کر طبیعت لہلہائی۔ درم و دوام کچھ پاس نہ تھے۔ آپ نے اس میں سے ایک لب^(۱) بھر کر حلوا اٹھایا اور کھا گئے۔ حلوائی نے رپٹ لکھوائی افسر نے چالان کو ظہان^(۲) سمجھ کر تنبیہ کے لیے حکم دیا کہ اس کو گدھے پر سوار کر کے اس کے پیچھے لڑکے دھلی خنبری بجاتے ہوئے تشریف کرتے ہوئے شہر بدر^(۳) کر دیں۔ چنانچہ ایسا کیا گیا۔ جب یہ اپنے ملک واپس ہوا لوگوں نے ہندوستان کا حال پوچھا۔ آپ فرماتے ہیں۔ ہندوستان خوب ملک ست، حلوا خوردن مفت ست، سواری خرمفت ست، فوج طفلان مفت ست، دم دم مفت ست، ہندوستان خوب ملک ست^(۴)۔ تو جیسا اس وحشی نے عبادت خداوت سے اس سامان ذلت کو سامان عزت قرار دیا^(۵) تھا ایسا ہی ہم بھی اپنے سامان کفایت کو سامان لذت سمجھتے ہیں۔

وجدان صحیح کرنے کی ترکیب

یہ تو مثال تھی مگر میں مثال پر اکتفا نہ کروں گا بلکہ اس کی حقیقت بتاتا ہوں غور کیجئے اور غور کرنے کا طریقہ یہ ہے کہ جس چیز کو آپ نے سامان لذت سمجھ رکھا ہے کبھی اس سے گزر کر اس کے مستفاد^(۶) حالت پر بھی نظر کیجئے تب آپ کو اس لذت ظاہری کے کفایت^(۷) حقیقیہ ہونے کا احساس ہو کیونکہ اور اک کے غلط ہونا نے کی وجہ یہی ہے کہ ہم نے اس سامان کے مقابل کو نہیں دیکھا قاعدہ مقررہ ہے کہ الاشیاء تعرف بامدادہ (ہر قسم کی چیزیں اپنی ضد سے پہچانی جاتی ہیں) دیکھو

(۱) منشی بر (۲) پریشانی کا باعث (۳) شہر سے باہر نکال دیں (۴) ہندوستان بہت اچھا ملک ہے، حلوا مفت کھانے کو ملتا ہے، گدھے کی سواری مفت ہے، بچوں کی فوج مفت ہے، دھول ہمارے مفت ہے، ہندوستان بہت اچھا ملک ہے۔ (۵) اپنی انسانی بے وقوفی سے اس رسوائی کو عزت سمجھ رہا تھا (۶) نفوت (۷) اس ظاہری لذت کے حقیقی پریشانی ہونے کا احساس ہو گا

جو زندگ کی پڑ میں رہتا ہو اور اسی میں پیدا ہوا ہو وہ چونکہ شفاف پانی سے واقف نہیں اس لیے اس کے نزدیک وہ سر ہوا کی پڑ ہی شفاف پانی ہے لیکن اگر کسی شفاف شیریں خوش ذائقہ رنگ چشمہ پر اس کا گزر ہو تو اس کو حقیقت اس کی پڑ کی معلوم ہو سکتی ہے۔ تو ہم نے چونکہ ہوش کدورات ہی میں سمیٹا ہے اس لیے ہم کو اس کی برائی یا اچائی کی اطلاع نہیں۔ امتحان کے لیے یہ سمجھئے کہ ایک ہفتہ بھر کے لیے گناہ کو چھوڑ دیجئے اور اپنے دنیوی کاموں کا کوئی بندوبست کر کے اور ان میں مگولت اور ذکر اللہ میں مشغول رہئے اور کسی قسم کی نافرمانی اس زمانے میں نہ سمجھئے صرف ایک ہفتہ بھر ایسا کر لیجئے اس کے بعد اپنے قلب^(۱) کو دیکھئے کہ کیا حالت ہے میں وعدہ کرتا ہوں کہ ان شاء اللہ تعالیٰ اپنے قلب میں ایک ہمارے شگفتگی پائیں گے اور اس کے بعد پہلی حالت معصیت پر تو آپ خود بہ خود آجی جائیں گے اس کے بعد جب ایک دو دن معصیت میں گزر چکیں پھر دیکھئے قلب کو کہ کیا حالت ہے اور پہلی حالت سے موازنہ کیجئے۔ واللہ آپ کو معلوم ہو گا کہ وہ جمعیت^(۲) تھی اور یہ کشمکش^(۳) سے ودراحت تھی یہ گفت ہے وہ لذت تھی یہ معصیت ہے اس وقت آپ کو گناہ کر کے ایسی تکلیف ہوگی جیسے کسی کانٹے کے لگ جانے سے ہوتی ہے۔ بخدا جو لوگ گناہ سے بچتے ہیں ان کو گناہ کا ایسا ہی صدمہ ہوتا ہے بلکہ اگر بلا ضرورت نافرمان کے پاس بھی بیٹھتے ہیں تو پریشان ہو جاتے ہیں اور اگر کوئی کم ہمتی سے یہ امتحان بھی نہ کرنا چاہے کہ اس میں چند سے فارغ للطاعات^(۴) ہونا پرمنا ہے تو میں اس سے ترقی کر کے کہتا ہوں بحالت موجودہ ہی غور کر لیجئے کہ آپ کو کبھی سکون اور اطمینان نصیب ہوتا ہے یا ہر وقت تکلیف اور پریشانی ہی گزرتی ہے اگر اس کا بھی اندازہ نہ ہو تو اور آسان بتلاتا ہوں کہ اہل اللہ کے پاس جائیے اور اہل اللہ سے مراد وہ لوگ نہیں کہ ان کے بیوی بچے کچھ بھی نہ ہوں بلکہ وہ لوگ مراد

(۱) دل (۲) دل میں سکون (۳) پریشانی (۴) کچھ دنوں کے لیے اپنے آپ کو نیکیوں کے لیے فارغ کرنا پڑتا ہے

پہن جن کو اصلی محبت صرف خدا سے ہے اگرچہ بیوی بچے بھی ان کے ہیں تو ان کے پاس جائے اور دیکھیں کہ مصیبت میں ان کی کیا حالت ہوتی ہے اور راحت میں کیا حالت ہوتی ہے تو آپ دیکھیں گے کہ مصیبت و راحت دونوں میں ان کی یہ حالت ہے کہ ہرچہ از دوست میرسد نیکوست^(۱)۔ ایک بزرگ کی خدمت میں کسی نے ایک نہایت قیمتی موتی بھیجا جب ان کے پاس پہنچا تو فرمایا الحمد للہ اس کے بعد وہ موتی گم ہو گیا آپ کو اطلاع ہوئی تو فرمایا الحمد للہ۔ خادم نے عرض کیا کہ حضرت یہ اجتماع التصادین^(۲) کیسا کہ آنے پر بھی خوشی اور گم ہونے پر بھی خوشی۔ فرمایا اصل خوشی آنے جانے پر نہیں ہوتی بلکہ ایک دوسری بات پر ہوتی وہ یہ کہ جب موتی آیا تھا تو میں نے اپنے قلب^(۳) کو ٹٹول کر دیکھا تھا کہ اس کے ساتھ قلب کو زیادہ تعلق تو نہیں ہوا مگر معلوم ہوا کہ نہیں میں نے خدا کا شکر کیا۔ اس کے بعد جب یہ گم ہو گیا تو میں نے قلب کو دیکھا کہ اس میں غم کا اثر تو نہیں ہوا معلوم ہوا کہ نہیں۔ اس پر میں نے پھر خدا کا شکر کیا تو یہ الحمد للہ اس پر تھا کہ نہ آنے سے خوشی ہوئی اور نہ جانے سے غم ہوا۔

اسی طرح حضرت غوث الاعظم^(۴) کے پاس ایک آئینہ چینی لایا گیا آپ نے خادم کے سپرد کر دیا اور فرمایا کہ جب ہم طلب کیا کریں تو لایا کرو۔ اتفاق سے ایک مرتبہ وہ آئینہ خادم سے ٹوٹ گیا۔ وہ نہایت خوف زدہ ہوا اور سہم^(۵) گیا اور عرض کیا کہ از قضا آئینہ چینی شکست^(۶)۔ آپ نے فرمایا کہ خوب شد اسباب خود چینی شکست^(۷) گویا محض مزاج میں اس کو اڑا دیا اور کچھ بھی اسیر مزاج مبارک پر نہ ہوا۔

(۱) جو حالت بھی سے دوست کی طرف سے پیش آئے ابھی ہی ہے (۲) ایک دوسرے کی منہ کو کیسے جمع کر دیا (۳) دل (۴) ڈر گیا (۵) قصائے الہی سے چینی آئینہ ٹوٹ گیا (۶) آپ نے فرمایا کہ بہت اچھا ہوا کہ ہنسی اچھائیوں پر نظر پڑنے کے اسباب ختم ہو جائے (کیونکہ ہنسی خوبوں پر نظر پڑنے سے نکمہ پیدا ہوتا ہے)

اسباب پریشانی

سبب اس کا یہ ہے کہ جتنی پریشانی ہوتی ہے تعلق ماسوی اللہ^(۱) سے ہوتی ہے اور جن لوگوں کو خدا سے تعلق نہیں ہے وہ ہمیشہ پریشان رہتے ہیں اور وجہ ان کی اس پریشانی کی یہ ہوتی ہے کہ وہ ہر امر کے متعلق ایک خاص تبویز اپنے ذہنوں میں تراش لیتے ہیں جیسے شیخ ہلی کا تبویز کردہ خاندان تھا۔ تو ہم سب اس بلا میں مبتلا ہیں کہ ہر وقت بیٹھ کر یہ دھن لگایا کرتے ہیں کہ یوں تجارت ہوگی، اتنا نفع اس میں ہوگا، یوں ہم بینک میں روپیہ داخل کریں گے۔ اور یہ تجربہ کی بات ہے کہ ہر تمنا پوری ہوتی نہیں تو سارے رنج کی بات یہ ہے کہ آرزو کرتا ہے اور وہ پوری ہوتی نہیں۔ کوئی دنیا دار کسی وقت آرزو سے خالی نہیں ہے تو ہر وقت کسی نہ کسی تمنا میں رہتا ہے اور تمنا ہونا ضروری نہیں اس سے پریشانی ہوتی ہے تو کوئی دنیا دار پریشانی سے خالی نہیں۔ اور اہل اللہ کی راحت کا راز یہ ہے کہ ہر کام انہوں نے مفوض^(۲) کر دیا ہے۔ اپنی کچھ تبویز نہیں کرتے تو جو کچھ ہوتا ہے ان کے لیے ایذا^(۳) وہ نہیں ہوتا۔

اہل اللہ کو رنج نہ ہونے کی حقیقت

حضرت بہلول^(۴) نے ایک بزرگ سے پوچھا کہ کیسا مزاج ہے کہنے لگے کہ اس شخص کے مزاج کی کیا کیفیت پوچھتے ہو کہ دنیا کا ہر کام اس کی خواہش کے موافق ہوتا ہو۔ حضرت بہلول نے کہا کہ یہ کیسے ہو سکتا ہے وہ کہنے لگے کہ یہ تو عقیدہ ہی ہے کہ کوئی کام خدا کی خواہش کے خلاف نہیں ہوتا تو جس نے اپنی خواہش کو بالکل خدا تعالیٰ کی خواہش میں فنا کر دیا ہو تو جس طرح ہر کام خدا کی

(۱) غیر اللہ کے ساتھ تعلق قائم کرنے سے ہوتی ہے (۲) ہر کام اللہ کے سپرد کر دیا ہے (۳) تکلیف دہ
(۴) ایک بہت بڑے بزرگ گذرے ہیں بہلول داتا کے نام سے مشہور تھے

خوابش کے موافق ہوگا اس طرح اس شخص کی خوابش کے موافق بھی ہوگا کوئی بات اس کی خوابش کے خلاف نہ ہوگی اور جب یہ نہیں تو اس کو رنج کیوں ہوگا۔ یہ راز ہے اس کا کہ اہل دنیا کو کبھی راحت نصیب نہیں ہوتی اور اہل اللہ کو کبھی رنج نہیں ہوتا۔ اگر کوئی کہے کہ ہم نے تو اہل اللہ کو مریض ہوتے ہوئے بھی دیکھا ہے ان پر مختلف انواع^(۱) کے صدمات بھی پڑتے ہیں تو صاحبو میں نے الم یعنی دکہ کی نفی نہیں کی ان کو الم ہوتا ہے لیکن پریشانی و کوفت نہیں ہوتی اس الم کی ایسی مثال ہے جیسے فرض کرو کہ ایک شخص کسی پر عاشق ہے اور ایک مدت کے بعد محبوب کی زیارت اس کو نصیب ہوئی اور اس کو دیکھ کر بالکل از خود رفتہ^(۲) ہو گیا اسی حالت میں محبوب کو سلام کیا اس نے بجائے جواب دینے کے دوڑ کر اس کو گلے سے لگایا اور خوب زور سے دہایا کہ اس کا ارمان پورا ہو جائے۔ عاشق چونکہ فراق کی تکلیف میں بالکل گھل^(۳) چکا تھا اس کے دہانے پر گلیں بڑیاں پسلیاں ٹوٹے صحن اس دہانے کی حالت میں اتفاقاً ایک رقیب آگیا اس کو دیکھ کر محبوب نے کہا کہ اگر میرے دہانے سے تم کو تکلیف ہوتی ہو تو تم کو چھوڑ کر اس کو دہالوں۔ اب غور کیجئے کہ وہ عاشق اس کا کیا جواب دے گا۔ ظاہر ہے کہ وہ یہی کہے گا۔

شود نصیب دشمن کہ شود بلاق تیغ

سر دوستاں سلامت کہ تو خبر آزمائی

(دشمن کا نصیب ایسا نہ ہو کہ وہ تیری تلوار کا مقتول ہو خدا کرے یہ سعادت تیرے عشاق کی قسمت میں ہی آئے اور دوستوں کا سر سلامت چاہیے کہ اپنے خبر کو آزماتا رہے)۔

اور یہ کہے گا۔

اسیرت خوابد ربائی زبند

شکارت بنوید خلاص از کند

(تیرا قیدی تیری قید سے ربائی کی خواہش نہ کرے گا تیرا شمار پھندے سے نکلتا
پھندہ نہ کرے گا)
اور یہ کہے گا کہ۔

گرد و صد زنجیر آری بکلم

غیر زلفت آں نگار دلبرم

(اگر تو دوسو زنجیریں بھی لگاؤ گا تو میں ان کو توڑ دوں گا سوائے اس معشوق کی زلفت
کے جو میرے دل کو لے جانے والا ہے)۔

کیا اس قید کو وہ گراں^(۱) سمجھے گا ہرگز نہیں ہاں تکلیف جسمانی ضرور ہوگی
مگر قلب کی یہ کیفیت ہوگی کہ اس میں راحت بھری ہوئی ہوگی بلکہ زبان سے یہ نکلتا
ہوگا۔

نکل جائے دم تیرے تھموں کے نیچے

یہی دل کی حسرت یہی آرزو ہے

اسی طرح اہل اللہ کو اگر تکلیف پہنچتی ہے تو جسمی مگر قلب ان کا ہر وقت
راحت میں ہے^(۲)۔

گناہ مصیبت کا سبب ہیں

اب تو سمجھ میں آگیا ہوگا کہ گناہ کرنے والے کیسی تکلیف میں ہیں کہ کسی
وقت راحت نصیب نہیں تو گناہ سے یہ فوری منفرت ہوتی ہے نیز اس کے سوا
ایک اور بھی تکلیف ہوتی ہے اور ہے وہ بھی عاجل^(۳) مگر فعل کے بعد ہوتی ہے اور

(۱) ہماری (۲) اسکی ایک دوسری مثال جو عام ہے وہ یہ ہے کہ جب کسی کی بیٹی کی شادی ہو کر رخصت ہو
جاتی ہو تو اگر وہ اس کی بھائی کی طرح سے ہاں، باپ دور سے ہوتے ہیں لیکن ان کے دل خوش ہوتے
ہیں اور اگر اس وقت میں کوئی کہے کہ اگر آپ کو اس کی بھائی کی تکلیف ہے تو ہم چھوڑ دیتے ہیں تو وہ
ہرگز برداشت نہ کریں گے یہ ہے اجتماع منہ میں کہ رو بھی رہے ہیں اور خوش بھی بہت ہیں۔ غلیل

(۳) فوری

یہ مذکور بالا^(۱) فعل کے ساتھ تھی وہ یہ ہے کہ جتنے گناہ کرنے والے ہیں وہ ہمیشہ کسی نہ کسی آفاقی مصیبت میں جٹکا رہتے ہیں جیسے یہ مذکورہ کلفت مصیبت انفسی تھی ارشاد خداوندی ہے۔ اولایرون انہم یفتنون فی کل عام مرۃ او مرتین ثم لا یتوبون ولا ہم یذکرون^(۲)۔ (اور کیا ان کو نہیں دکھلائی دیتا کہ یہ لوگ ہر سال میں ایک بار یا دو بار کسی نہ کسی آفت میں پھنستے رہتے ہیں مگر پھر بھی باز نہیں آتے اور نہ کچھ سمجھتے ہیں مگر لوگ اس قسم کے مصائب کو یہ نہیں سمجھتے کہ لفلل گناہ کی سزا ہے۔ چنانچہ اکثر ایسے وقت کھما کرتے ہیں کہ معلوم نہیں کونسا گناہ ہوا تھا جس کے سبب یہ تکلیف جھیلنی پڑی اس قول سے معلوم ہوتا ہے کہ یہ قوسب جانتے ہیں کہ تکلیف گناہ کے سبب ہوا کرتی ہے مگر تعجب صرف اس پر ہے کہ کونسا گناہ ہم سے ہو گیا تھا۔ مجھے لوگوں کے اس تعجب ہی پر تعجب ہے کیونکہ ہم میں وہ ایسا کون ہے کہ ہر وقت کسی نہ کسی گناہ میں جٹکا نہیں رہتا اور جب ہر وقت گناہ میں جٹکا رہیں تو تعجب تو آفات میں جٹکا نہ ہونے پر کرنا چاہیے تھا۔ ہر حال یہ ثابت ہو گیا کہ گناہ کرنے سے دنیا کی بھی پریشانی ہوتی ہے اور آخرت کی الگ رنجی۔ اب خدا تعالیٰ کی رحمت کو دیکھیں کہ فرماتے ہیں کہ اس منہرت سے بچو۔ وذروا خطاہر الاثم وباطنہ^(۳) (ظاہری گناہ کو بھی چھوڑو اور باطنی گناہ کو بھی چھوڑو) آپ نے دیکھا کہ کتنی بڑی منہرت سے خدا تعالیٰ نے بچایا ہے۔

قرب قیامت کا مطلب

اور میں نے اس کے بیان کو اس لیے اختیار کیا ہے کہ اس کے متعلق ہم میں چند طرح کی کوتاہیاں ہیں ایک تو یہ کہ ہم میں اکثر کو تو دین جی کی خبر نہیں ان کا تو یہ مذہب ہے کہ۔

(۱) اور یہ جو پہلے ذکر کی گئی ہے (۲) التوبہ آیت ۱۲۶ (۳) الانعام آیت ۱۳۰

اب تو آرام سے گذرتی ہے

عاقبت کی خبر خدا جانے

کیوں صاحبو اگر کوئی شخص آپ کو زہر بھرا دلو لاکر دے تو کیا اسی اپنے قتل کے موافق وہاں بھی عمل کرو گے کہ کل کے دن کیا خبر گذرے اب تو لہو کھانے کو مٹتا ہے یا کہ اس کے انجام بد پر نظر کر کے اس کو ترک کر دو گے۔ تو کیا قیامت آپ کے نزدیک کل سے کچھ زیادہ دور ہے۔ صاحبو! کل کے چار بجے تو ۴۴ گھنٹے یقینی ہیں اور قیامت کے متعلق ۴۴ منٹ کی بھی خبر نہیں اس لیے کہ شاید ہمیں نفس نفس واپسین بود (شاید یہ جی سانس آخری سانس ہو) موت کا کوئی مقرر اور معین وقت نہیں۔ لوگ اس دھوکے میں ہیں کہ ابھی تو ہم جوان ہیں۔ صاحبو! لوگوں کو اس طرح موت آگئی ہے کہ خود ان کو بھی خبر نہیں ہوئی کہ اب ہم مرجائیں گے۔

کانپور میں ایک صاحب گھر میں آئے کھانا ماکا۔ ماما کھانا اتار کر لائی دیکھا تو آکا صاحب ختم ہو چکے۔ غرض موت کا کوئی قاعدہ اور وقت مقرر نہیں ہے اور میں کہتا ہوں کہ اگر بالفرض آپ سو برس کے بھی ہو گئے تو کیا ہو گا۔ وہ سو برس بھی جب گذر جائیں گے تو ایک دن کے برابر بھی نہیں معلوم ہوں گے حضرت نوح علیہ السلام سے جن کی عمر قریب ڈیڑھ ہزار برس کے ہوئی حضرت عزرائیل علیہ السلام نے پوچھا کہ آپ نے دنیا کو کیسا پایا، فرمایا جیسا دو دروازے والا ایک گھر ہو کہ ایک دروازے سے داخل ہوا اور گذرتا ہوا دوسرے دروازے سے نکل جائے اور اگر یہ سمجھ میں نہ آئے تو یوں سمجھ کہ آپ کی عمر کے مثلاً چالیس چالیس پچاس پچاس برس گذر گئے ہیں مگر غور کر کے دیکھو کہ یہ اتنا بھی معلوم نہیں ہوتا جیسے آئندہ کل کا دن تو موت کو مدید اور بعید^(۱) سمجھنا بڑی غلطی کی بات ہے جب وہ آئے گی تو یہ حالت ہوگی جیسے خدا تعالیٰ فرماتے ہیں۔ قال کم لبثتم فی الارض عدد سنین۔

قالوا لبنا يوماً او بعض يوم فسنل العاديين^(۱)۔ ارشاد ہوگا کہ اچھا یہ بتلاؤ تم برسوں کے شمار سے کس قدر مدت زمین پر رہے ہو گے وہ جواب دیں گے کہ ہم ایک دن یا ایک دن سے بھی کم رہے ہوں گے۔ اور سچ یہ ہے کہ ہم کو یاد نہیں سو گئے والوں سے پوچھ لیجئے خیال تو کیجئے اتنی بڑی عمریں اور جب پوچھا جائے گا تو ایک دن سے بھی کم معلوم ہوں گی تو جب یہ حالت ہے تو پھر کا ہے پر ادھار کھائے بیٹھے ہو۔ صاحبو جس وقت ڈاکو ڈاکہ ڈالتا ہے تو جیل خانہ کو بہت بعید سمجھتا ہے لیکن جب سزا کا وقت آتا ہے تو معلوم ہوتا ہے کہ یہ قریب تھا۔ تو یہ کہنا کہ اب تو آرام سے گزرتی ہے۔ عاقبت کی خبر خدا جانے کتنی بڑی غلطی کی بات ہے۔ حضرت خدا تعالیٰ تو جانتا ہی ہے عاقبت کی خبر لیکن جس کو خدا بتلا دے وہ بھی جانتا ہے۔ اگر کوئی مریض کہے کہ طبیب جانے کہ اس غذا میں کیا نقصان ہے تو اس سے کیا کہو گے یہی کہ ہوائی طبیب تو بے شک جانتا ہے لیکن جب اس نے تمہیں بتلایا تو اب تو تم بھی جانتے ہو اسی طرح عاقبت کی حالت جب خدا تعالیٰ نے تم کو بتلادی تو تم بھی تو جان گئے پھر غفلت اور جرات کیسی اور بہت لوگ جو دنیا کے پیچھے پڑے ہیں اس کی وجہ یہی ہے کہ موت اور عاقبت کو بھول گئے ہیں۔ اسی لیے حدیث میں آیا ہے۔ اکثرُوا ذکْرَ هَٰذِمِ اللَّذَاتِ الْمَوْتِ (دنیا کی لذتوں اور مزاں کو ختم کرنے والی چیز یعنی موت کو زیادہ سے زیادہ یاد رکھو) ہر مسلمان کو چاہیے کہ اس مراقبہ کا دوام کرے اور سوتے وقت اس طرح غور کرے کہ مرنے کے بعد یہ قدم و حشم^(۲) سب چھوٹ جائے گا اور میں اکیلا رہ جاؤں گا اور صرف باز پرس رہ جائے گی اور سوچے کہ حضرت سیوطی فرماتے ہیں کہ اگر ہزار تلواریں لگیں تو اتنی تکلیف نہیں ہوتی جتنی جان کے ٹکٹے میں ہوتی ہے اور ظاہر بھی ہے کہ ذرا بدن کا ایک روناں توڑ کر دیکھے تو کس قدر تکلیف ہوتی ہے تو جب فرشتہ پوری جان نکالے گا اس وقت کیا عالم ہوگا اسی طرح سوچو کہ حشر و خسر

(۱) لموسون آیت ۱۱۲، ۱۱۳، ۱۱۴ نوکر ہا کر عباد دیہ

کے وقت کیا حالت ہوگی جب اس طرح سوچو گے تو دنیا سے دل سرد ہو جائے گا
میرا یہ مطلب ہرگز نہیں ہے کہ تم تجارت زراعت کو چھوڑ دو بلکہ مطلب یہ ہے کہ
دنیا کے کسی کام میں دل نہ لگاؤ۔ ایک قطعہ مجھے اس مضمون کے مناسب ایک ناصح
کا یاد آیا فرماتے ہیں۔

کل ہوس اس طرح سے ترطیب دہتی تھی مجھے
خوب ملک روس اور کیا سرزمین طوس ہے
گر میر ہو تو کیا عشرت سے کجیئے زندگی
اس طرف آواز طبل اودھر صدائے کوس ہے
صبح سے تا شام پیتا ہوئے گلگوں کا دور
شب ہوئی تو ماہرویوں سے کنار و ہوس ہے
یہ تو ہوس کا فتویٰ تھا آگے کہتے ہیں کہ۔

سنئے ہی عبرت یہ بولی اک تماشا میں تجھے
چل دکھاؤں تو جو قید آواز کا مہوس ہے

اور کیا تماشا دکھلایا کہ۔

لے کسی یکبارگی گور غریباں کی طرف
جس جگہ جان تنہا سو طرح مایوس ہے
مرقدیں دو تین دکھلا کر لگی کھنے مجھے
یہ سکندر ہے یہ دارا اور یہ کیا کوس ہے
پوچھ تو ان سے کہ جاہ و حشمت دنیا سے آج

کچھ بھی ان کے ساتھ طیر از حسرت و افسوس ہے^{۱۱}
خیال فرمائیے بڑے بڑے ملوک اور سلاطین گزر گئے مگر ان کا کہیں نشان بھی

۱۱ حضرت تانوی کے فیض حضرت خواجہ عزیز الحسنی مہذب قوری کے اشعار میں کنگول مہذب اور کھم
مہذب ان کے

باقی نہیں ہے، اور عجیب بات یہ ہے کہ بادشاہوں کا تو کہیں تاج بھی باقی نہیں
لیکن بزرگوں کی جوتیاں تک بھی تیر کا باقی ہیں اس سے موازنہ کرنا چاہیے طلب دنیا
اور طلب حق کے اثر میں۔

دین کی طرف توجہ کرنے کی ترکیب

غرض ایک کوتاہی تو ہم میں یہ تھی کہ دین کی طرف توجہ ہی نہیں کرتے
اور دوسری کوتاہی یہ ہے کہ اگر توجہ کرتے ہیں تو بے ترتیبی سے کرتے ہیں
ترتیب موافق عقل اور فہم کے یہ ہے کہ جلب منفعت سے دفع مضرت اہم^(۱)
ہے چنانچہ اطباء کا اتفاق ہے کہ علاج سے زیادہ ضروری پرہیز ہے تو اس وقت اگر
توجہ بھی ہوتی ہے تو وظائف کی طرف اوراد^(۲) کی طرف جو کہ جالب منفعت
ثواب^(۳) ہے اور آج کل اسی کا نام لوگوں نے بزرگی رکھا ہے کہٹے ہیں کہ فلاں
شخص بڑا دین دار ہے کہ ایک قرآن شریف روز پڑھتا ہے۔ رات بھر ہاگتا ہے
میں یہ نہیں کہتا کہ یہ دین نہیں اپنے مرتبہ میں یہ بھی دین ہے۔ مگر اس سے بھی
زیادہ ضروری کوئی چیز ہے اور وہ اس سے زیادہ ضروری یہ ہے کہ گناہ کی چیزوں
سے بچے جو کہ دفع مضرت^(۴) ہے اس وقت اس کا مطلق خیال نہیں۔ میں کہتا ہوں
کہ اگر کوئی شخص ایک کسب بھی نہ پڑھے مگر گناہ چھوڑ دے غیبت نہ کرے، جھوٹ
نہ بولے اور غیر خدا کی محبت سے دل کو غالی کر دے اور ایک نفل بھی نہ پڑھے
ایک تو ایسا ہو اور دوسرا ایسا ہو کہ ساری رات جاگے عبادت کرے قرآن شریف
پڑھے لیکن اس کے ساتھ ہی مسلمانوں کو حقیر سمجھے ان کو تکلیف پہنچائے اور بھی
گناہ کرے تو خوب سمجھ لو کہ پہلا ناجی^(۵) ہے اور دوسرا ناری^(۶) ہے خدا تعالیٰ

(۱) نفع حاصل کرنے کی نسبت نقصان سے بچنا زیادہ ضروری ہے (۲) عقیدوں اور حجت اذکار کے ورد
کرنے کا خیال آتا ہے (۳) جو کہ ثواب کے نفع کا باعث ہیں (۴) نقصان دہ چیز کا دور کرنا ہے (۵) نہایت
پائے والا (۶) آگ میں جھانسنے والا ہے

نفلوں کو نہیں دیکھتے۔ حدیث میں ہے لا تعدل بالریعة۔ یعنی درج کی برابر کسی عمل کو نہ سمجھو۔ ایک اور حدیث میں ہے کہ حضور ﷺ سے کسی نے ذکر کیا کہ فلاں عورت بہت روزے رکھتی ہے لکن اتو ذی جبرانہا (لیکن وہ اپنے پڑوسیوں کو تکلیف دیتی ہے) فرمایا ہی فی النار (وہ دوزخی ہے) پھر ایک دوسری عورت کے بارے میں پوچھا کہ وہ بہت زیادہ عبادت (یعنی نفل وغیرہ) نہیں کرتی لکن لا تو ذی جبرانہا (لیکن وہ اپنے پڑوسیوں کو تکلیف نہیں دیتی) فرمایا ہی فی الجنة (وہ جنت میں ہے) آج کل ہمارے دین دار بھی دین کی وہ چیزیں لیتے ہیں جن کی کوئی صورت محسوس ہے یعنی وجودی عبادت اور جس کی کوئی صورت محسوس نہ ہو۔

جیسے ترک معصیت^(۱) کا اس کا استہام کم کرتے ہیں حالانکہ اس میں نفس کا کید ہے کہ وجودی^(۲) عبادت میں لوگوں کی نظروں میں عزت و وقعت ہوتی ہے اور ترک^(۳) میں کسی کو پتہ بھی نہیں چلتا مثلاً اگر ایک شخص ساری عمر کسی غیبت نہ کرے تو دوسروں کو پتہ بھی نہیں چل سکتا کیونکہ وہ تو ترک ہے اور ترک فعل^(۴) نظر میں نہیں آیا کرتا نظر میں تو کسی فعل کا ارتکاب^(۵) و اخذ آتا ہے یہی وجہ ہے کہ وجودی عبادت تو کرتے ہیں مگر گناہ کو نہیں چھوڑتے اور اگر چھوڑا بھی تو بعض کو اور یہ بعض کا چھوڑنا بعض کا نہ چھوڑنا تو نہ چھوڑنے ہی کے حکم میں ہے۔ مثلاً اگر ہم نے غیبت کو نہ چھوڑا اور گالی کو چھوڑ دیا تو من وجہ نہ چھوڑنا ہی ہے۔ کیونکہ گالی وغیرہ کو ہم نے اس لیے چھوڑا ہے کہ اس میں بدنامی کا اندیشہ ہے۔ تو راز اس میں بھی وہی ہے کہ ایک گناہ مفر جاہ^(۶) ہے اور دوسرا نہیں ورنہ اگر خدا کے خوف سے چھوڑا جاتا تو سب گناہ چھوڑ دینے چاہئیں تھے۔

تیسری کوتاہی یہ ہے کہ اگر گناہ کو چھوڑتے ہیں تو بعض کو اور بعض کو نہیں جیسا پہلے ضمناً عرض کیا اور اگر کوئی بزعم خود^(۷) سارے گناہوں کو بھی

(۱) گناہ کو چھوڑنا (۲) عبادت کرنے میں (۳) چھوڑنے (۴) کام نہ کرنا (۵) کام کا کرنا (۶) مفر جاہ کے لیے نقصان (۷) اپنے خیال میں

چھوڑے تو اس میں کوتاہی یہ ہوتی ہے کہ ظاہری گناہوں کو جو کہ ہاتھ پیر کے ہیں ان کو چھوڑ دیتے ہیں کیونکہ گناہ انہی کو سمجھتے ہیں اگر کسی سے پوچھا جائے کہ گناہ کیا کیا ہیں تو وہ انہی کو گنوائے گا۔ کبھی ریا اور کینہ وغیرہ کا نام بھی نہ لے گا وجہ یہی ہے کہ ان کو گناہ نہیں سمجھا جاتا۔ خدا تعالیٰ نے ان سب کوتاہیوں کا علاج اس میں فرمایا ہے کہ وذروا ظاہر الاثم و باطنہ (تم ظاہری گناہ کو بھی چھوڑو اور باطنی گناہ کو بھی چھوڑو) پس اس میں یہ بات بھی بتلا دی کہ بڑی بات یہ ہے کہ گناہ کو چھوڑ جائے اور سب کو چھوڑ جائے، اور یہ بھی بتلادیا کہ گناہ دو قسم کے ہیں ظاہری اور باطنی یعنی جوارح کے متعلق بھی اور قلب کے متعلق بھی۔

گناہوں کی مختصر فہرست

گناہ کی فہرست تو بہت بڑی ہے مگر میں مثال کے طور پر مختصر اکوتاہوں کہ مثلاً آٹکھ کا گناہ ہے، کسی نامحرم کو دیکھنا امر د^(۱) کا دیکھنا یا اجنبی کا ایسا بدن دیکھنا کہ اس کا دیکھنا شرعاً ناجائز ہے جیسے عورت کے سر کے بال^(۲) اور یہ مسند عورتوں کو بھی بتلانا چاہیے۔ کیونکہ وہ اس میں بہت جھگڑا ہیں۔ ایک گناہ آٹکھ کا یہ ہے کہ کسی کی چیز دیکھ کر حرص کرے خدا تعالیٰ فرماتے ہیں۔

لا تتمدن عینیک الی ما متعنا بہ ازواجنا منهم زهرة الحیوة الدنیا الخ^(۳) (برگزامت اٹھاؤ اپنی آنکھوں کو اس چیز کی طرف جو ہم نے کفار کو ان کی آزمائش کے لیے نفع کے واسطے دی ہیں یعنی دنیا کی رونق وغیرہ) اس کا بھی یہ مطلب نہیں ہے کہ مال حاصل نہ کرو بلکہ مطلب یہی ہے کہ مال کو قبضہ و کعبہ نہ بناؤ کہ اس کی بدولت دین ہی ہاتھ سے جاتا رہے۔ اسی طرح زبان کا

(۱) ناہائج ہے کہ بری نظر سے دیکھنا (۲) کیونکہ عورت کا سارا جسم ستر ہے سوائے ہمرے ہاتھ اور پیروں کے جیسے مرد کے لیے ناف سے گھٹنے تک ستر ہے کہ اس کا دوسرے کے سامنے بے ضرورت ظہری کھولنا ناجائز ہے (۳) البر آیت ۸۸

گناہ چغتوری ہے، غیبت ہے جھوٹ بولنا ہے آج کل کوئی بھی اس سے بچا ہوا نہیں الا ماشاء اللہ اس کا علاج یہ ہے کہ جو کچھ بولو سوچ کر بولو کہ میں کیا کہوں گا اور وہ بات خلاف مرضی حق^(۱) تو نہ ہوگی پھر ان شاء اللہ تعالیٰ زبان کا کوئی گناہ نہ ہوگا۔ کان کا گناہ یہ ہے کہ چھپ چھپ کر کسی کی بات سے گانا سننے۔ ہاتھ کا گناہ یہ ہے کہ کسی نامحرم کو چھونے کوئی ناجائز مضمون لکھے۔ پیر کا گناہ یہ ہے کہ کسی ناجائز موقع پر چلا جائے۔ اور ایک پیٹ کا گناہ ہے کہ بہت ہی کم لوگ اس سے بچے ہوئے ہیں جس کی بڑی وجہ یہ ہے کہ اکثر لوگ یہ سمجھتے ہیں کہ روزی حلال مل ہی نہیں سکتی جب حلال نہیں مل سکتی تو حرام حرام سب برابر پھر کہاں تک بچیں۔ صاحبو! یہ گمان بالکل غلط ہے جس کو فقہ حلال کھدے وہ بلاشبہ حلال ہے۔ لوگ علماء سے پوچھتے نہیں ورنہ بہت سی حلال صورتیں نکل آئیں۔ افسوس ہے معاملات میں وکلاء سے تو مشورہ کیا جاتا ہے مگر اہل علم سے کبھی مشورہ نہ کریں گے اور یہ نہ پوچھیں گے کہ یہ ناجائز ہے یا جائز۔ صاحبو! اگر عمل کی بھی توفیق نہ ہو تب بھی ہر معاملہ کو پوچھ تو ضرور ہی لو۔ اگر آشک^(۲) ہو تو اس کا نسخہ تو ضرور ہی یاد کر لو اگرچہ اس کو برا تو نہیں کیونکہ معلوم ہوگا تو کبھی تو توفیق ہی ہو جائے گی۔ اسی طرح تمام بدن کے متعلق ایک گناہ ہے کہ لباس کفار کے مشابہ پہنا جائے۔ صاحبو! اگر تمہارے نزدیک مذہبی حکم کوئی چیز نہیں تو اسلامی غیرت تو ہونی چاہیے۔ کیا یہ غیرت کی بات نہیں آخر قومی امتیاز بھی کوئی چیز ہے اور اگر ہے تو اس کا کیا طریقہ ہے۔ غضب ہے کہ اکثر ہندو تو ایسی وضع اختیار کرنے لگے ہیں۔ جیسے مسلمان کی ہونی چاہیے۔ اور مسلمان ہندوؤں کی وضع اختیار کرنے لگے ہیں۔ میرے بھائی کے پاس ایک تحصیل دار اور ایک سب انسپکٹر آئے۔ تحصیل دار ہندو مگر ریٹش بروٹ^(۳) مسلمانوں کا سا۔ اور سب انسپکٹر صاحب مسلمان مگر چہرہ ہندوؤں کا۔ خدمت گار نے پان تحصیل دار کے سامنے رکھ دیئے تو سب انسپکٹر بیٹھے، تحصیل دار صاحب بھی بیٹھے،

(۱) اللہ کی مرضی کے خلاف (۲) ایک بیماری (۳) ہیر سے پردہ دہی

نوکر سمجھ گیا اور پان سب انپکڑ کے سامنے رکھ دیے۔ بھائی نے کہا کہ نہایت افسوس کی بات ہے کہ ایک نوکر آپ کو ہندو سمجھے۔

صاحبو! غیرت کرنی چاہیے اور ہماری یہ سمجھ میں نہیں آیا کہ آخر اس تبدل بنیت^(۱) میں مصلحت کیا ہے۔ جزا اس کے کہ یہ ایک غیر مسلم قوم کا لباس ہے تو گویا نعوذ باللہ یہ مطلب ہوا کہ لاؤ ہم بھی کافر بنیں اگرچہ صورت ہی ہوں مجھے ایک ظریف کا قول یاد آیا کہنے لگے کہ اس وقت نوجوانوں کی یہ حالت ہے کہ اگر اہل یورپ کسی مصلحت سے اپنی ناک کٹوانے لگیں تو یہ نوجوان بغیر سوچے سمجھے اپنی ناک بھی کٹوانے لگیں گے اور دراصل وجہ یہ ہے کہ تبدل بنیت کو باعث شوکت سمجھتے ہیں کیونکہ یہ وضع اہل حکومت^(۲) کی ہے۔ لیکن صاحبو! اگر شوکت بھی ہوئی تو نتیجہ کیا، شوکت تو اس لیے حاصل کی جاتی ہے کہ اختیار کے مقابلے میں اس سے کام لیا جائے نہ اس لیے کہ اپنوں ہی پر رعب جمادیں پھر اوپر سے یہ لوگ ہمدردی قومی کے بھی مدعی ہیں یاد رکھو! ہمدردی اور نفع رسانی اس شخص سے ممکن ہے کہ وہ قوم سے اختلاط^(۳) و مناسبت پیدا کرے نہ کہ ان سے نفور^(۴) ہو اور ان کو اپنے سے متوحش بناوے بعض لوگ اس مسئلے میں یہ جواب دیتے ہیں کہ کیا ہم اس لباس سے کافر ہو جائیں گے۔ میں ان سے کہتا ہوں کہ اگر آپ عورت کا لباس پہن لیں تو کیا آپ عورت ہو جائیں گے، اور جب نہ ہو جائیں گے تو اس کو بھی کیوں اختیار نہیں کیا جاتا اور بعض چیزیں تو ایسی ہیں کہ ان کو شوکت سے بھی کوئی تعلق نہیں مثلاً تصویر رکھنا، کتا پالنا، ڈارمی منڈانا۔ مجھے ایک اپنی اور ایک دوسرے صاحب کی حکایت یاد آئی۔ اپنی تو یہ کہ میں ایک مرتبہ ریل میں سفر کر رہا تھا کہ ایک جنٹلمین جو کتا لیے ہوئے تھے مجھ سے فرمانے لگے کہ کتے میں ایسے ایسے

(۱) اوتھن ل ہندی (۱۲) اس زمانے میں تو انگریز کی حکومت تھی جو اہل حکومت تھے۔ آج کل اگرچہ اقتدار مسلمانوں کا ہے لیکن اب تک دینی عظمت و طاقتوں میں ہی ہوتی ہے انگریزی تعلیم کی وجہ سے (۳) میل جول (۴) دور برائے

اوصاف ہیں پھر اس کو پالنا کیوں منع کیا گیا۔ میں نے کہا کہ صاحب اس کا ایک تو عام جواب ہے کہ رسول اللہ ﷺ نے منع فرمایا اور یہ جواب ہزاروں شبہات کا ہے۔ دوسرا جواب خاص جواب ہے جو اس باب کے ساتھ مخصوص ہے وہ یہ کہ اس میں باوجود ان صفات کے ایک ایسا عیب ہے کہ جس نے سب اوصاف کو گرد^(۱) کر دیا اور یہ وہ ہے کہ اس میں قومی ہمدردی نہیں اس لیے اس کا پالنا منع ہے۔ پس چپ ہی تو ہو گئے اور خوش ہو کر تسلیم کیا۔ اور دوسرے کی حکایت یہ ہے کہ ایک صاحب کتا بغل میں دبائے بیٹھے تھے کسی نے کہا کہ اس میں کیا مصلحت ہے کہنے لگے تاکہ فرشتہ موت کا نہ آئے۔ انہوں نے کہا کہ یہ تو کوئی بات نہیں آخر دنیا میں کتے بھی تو مرتے ہیں جو فرشتہ ان کی جان نکالتا ہے وہی تمہاری بھی نکالے گا۔ اور پہلی حکایت میں جو میں نے دوسرا جواب دیا تھا جس سے وہ بہت خوش ہوئے تھے واقع میں وہ کوئی بری بات نہیں بات اصلی تو وہی تھی کہ ہم کو حضور ﷺ نے منع فرمایا ہے غرض جیسے گناہ میں تو بالکل ہی ضرورت و مصلحت کا کوئی درجہ نہیں گو جن کو ضروری سمجھا جاتا ہے باری معنی کہ ان کے نہ کرنے میں کچھ تکلیف ہوتی ہے اور ان کے لیے نفس کچھ حیلہ^(۲) نکال لیتا ہے عقل صمیح کے سامنے وہ بھی لغو^(۳) ہیں لیکن اس وضع کے بدلنے میں تو کسی درجے کا بھی نفع نہیں اور اس کے چھوڑنے میں کوئی تکلیف ہے تو یہ گناہ بالکل گناہ بے لذت ہوا اور اگر بالفرض کوئی لذت و ضرورت ہو بھی تو خدا کے حکم کے سامنے اپنی مصلحت کیا چیز ہے یہ تو ظاہری گناہ تھے اور باطنی گناہ یہ ہیں کہ مثلاً اہل دنیا تو دوسروں کو ذلیل سمجھتے ہیں اور دیندار اس پیرایہ میں تو نہیں لیکن وہ اپنے کو بزرگ سمجھ کر دوسروں کو ذلیل سمجھتے ہیں خوب کہا ہے جس سے معلوم ہو گا کہ کہاں کی بزرگی یہ کہا ہے۔

(۱) تمام خوبیاں پر مٹی ڈال دی (۲) جواز (۳) بیکار

غافل مرد کہ مرکب مردان مرد راہ
 در سنگلخ باد یہ بپا بریدہ اند
 (غافل مت رہ کہ جو لوگ منزلوں کو طے کرنے والے ہیں ان کے گھوڑے پتھر پٹے
 راستوں کو بھی میدان کی طرح طے کر لیتے ہیں)
 نو مید ہم مہاش کہ زندان بادہ نوش
 ناگہ بیک خروش بمنزل رسیدہ اند
 (ناامید بھی مت ہو جاؤ کہ شراب عشق سے مست لوگ ایک آواز میں منزل پر پہنچ
 جاتے ہیں)
 یہ گناہوں کی مختصر سی تفصیل ہے۔

گناہ چھوڑنے کا طریقہ

اب اس کا طریقہ سمجھئے کہ یہ کس طرح چھوٹیں۔ سو طریقہ یہ ہے کہ سوچا کرو
 کم از کم سونے کے وقت آج ہم نے کیا کیا ضرارتیں کی ہیں اس کے بعد سوچو کہ
 ان پر کیا سزا ہونے والی ہے اس کے بعد سوچو کہ ہم نے اس سزا سے بچنے کی کیا
 تدبیر کی ہے جب کچھ سمجھ میں نہ آئے تو توبہ کرو اور خوب روو اسی طرح روزانہ
 کچھنے پھر ایک چلہ^(۱) کے بعد دیکھئے کہ کتنی کایا پلٹ جاتی ہے مگر اس کے ساتھ
 ہی اس کی بھی کوشش کچھئے کہ آپ کو گناہوں کی مفصل فہرست معلوم ہو جائے۔
 آپ نے آج تک شاید سنا بھی نہ ہو کہ اگر ریل کے تیسرے درجہ میں سفر کرے
 اور بیس سیر اسباب ہو تو بغیر محصول دیئے لیجانا حرام ہے تو آپ کو ضروری ہے
 کہ علم دین حاصل کریں خواہ اردو ہی کی کتابیں ہوں مگر ہر رطب^(۲) و یابس دیکھنے
 کے قابل نہیں بلکہ محقق علماء سے انتخاب کرا کے کتابیں دیکھو ہر قسم کی کتابیں نہ
 دیکھو بعض لوگ کما کرتے ہیں کہ صاحب دیکھنے میں کیا حرج ہے تو صاحبو! حرج یہ

(۱) پالیس دن بعد (۲) اچھی بری

ہے کہ آدمی ڈانواں ڈول^(۱) ہو جاتا ہے اور یہی راز ہے تقلید کا کہ اس مذہب سے محفوظ رہے تو ہر قسم کی کتابیں نہ دیکھو بلکہ جو علماء محقق بے غرض ہیں ان کی کتابیں دیکھو۔ دوسرے یہ کہ ان کو کسی عالم سے پڑھ لو اور اگر پڑھنے کی فرصت نہ ہو تو خود دیکھ لو مگر اس طرح کہ جہاں ذرا بھی شبہ رہے فوراً اس پر نشان بنا دو اور کسی عالم سے اس کو پوچھ کر حل کر لو۔ اور جیسے کھانے کی روزانہ ضرورت ہے اسی طرح اس کو بھی ساری عمر کے لیے ایک ضرورت کی چیز سمجھو اور مطالعہ کرو اور جو پڑھ نہیں سکتے وہ پڑھے ہوؤں سے سن لیا کریں اور اس طریقے سے ان شاء اللہ تعالیٰ چند روز میں تمام امت محمدیہ ﷺ کے افراد باخبر ہو جائیں گے اور اس کے ساتھ وہ مراقبہ مفید ہوگا جو اوپر مذکور ہوا اس ترتیب کے ساتھ اگر کریں گے تو ان شاء اللہ تعالیٰ بہت جلد سب گناہ چھوٹ جائیں گے خدا تعالیٰ نے تھوڑے سے لفظوں میں ان سب کو بتلادیا ہے کہ۔ وذروا ظاہر الاتم وباطنہ۔ ان الذین یکسبون الاتم سیجرون بما کانوا یقتربون^(۲)

(تم ظاہری گناہ کو بھی چھوڑو اور باطنی گناہ کو بھی چھوڑو بلاشبہ جو لوگ گناہ کر رہے ہیں ان کو ان کے کیے کی عنقریب سزا ملے گی)۔
اب خدا تعالیٰ سے دعا کرو وہ توفیق عمل عطا فرمائیں آمین یا رب العالمین^(۳)۔

تمت بالخیر

.....

(۱) مذہب کا شمار ہو جاتا ہے (۲) الانعام آیت ۱۲۰ (۳) مثنیٰ ثلیل احمد تہانوی اور اس کی اولاد کو بھی اپنی دعاؤں میں یاد رکھیے کہ اللہ پاک عمل کے ساتھ سب ظاہری باطنی گناہوں سے بچنے کی توفیق عطا فرمائے آمین یا رب العالمین۔

درود لامتناهی:

بِسْمِ اللَّهِ الرَّحْمَنِ الرَّحِيمِ

يَا رَبِّ صَلِّ وَسَلِّمْ مُنْعِيماً أَبَداً
عَلَى النَّبِيِّ كَمَا كُنْتَ لَكَ الْكَلِمُ
تَرْجُمُهُ:

یا اللہ حضور ﷺ پر اپنے کلمات کی بمقدار درود و سلام نازل فرما دو گنا درود گنا ہمیشہ :
معنی : اے اللہ ! اس شعر کے یہ ہیں کہ اے اللہ حضور ﷺ پر اپنے کلمات کے بقدر درود
شریف نازل فرما اللہ تعالیٰ اپنے کلمات کے بارے میں قرآن حکیم میں فرماتے ہیں۔
"قل لو كان البحر مدادا لكتلت ربي لنفد البحر قبل ان تنفد كلمات ربي
ولو جئنا بمثله مداداً". الکہف آیت ۱۰۹

ترجمہ:۔۔۔ کہہ دیجئے اگر ہوسنہر سیاہی باتیں لکھنے کیلئے میرے رب کی قوت ختم ہو جائے سنہرے پیشتہ اس کے کہ ختم ہوں باتیں میرے رب کی اور اگرچہ ہم نے آئیں ایسا ہی اور (سنہرے) کیلئے:۔۔۔ ایک دوسری آیت میں یوں ارشاد فرمایا:۔۔۔
ولو ان مافی الارض من شجرة اقلام و البحر بعدہ من بعدہ سبعة ابھر
مانفدت کلمت اللہ ان اللہ عزیز حکیم

ترجمہ: اور جو کچھ زمین میں ہیں درخت وہ قلعیں ہو جائیں اور سمنہ (سیاہی) کر دو کریں اسکی اسکے ساتھ سات سمنہ اور بھی تو بھی نہ ختم ہوں کلمات الہی بیشک اللہ بڑا غالب حکمت والا ہے۔ لقمن آیت ۲۷

تو مطلب اب یہ ہوا کہ اپنے ان لہنتاہی کلمات کی بقدر حضور ﷺ پر درود و سلام نازل فرما اور وہ بھی مضغاً یعنی دو گنا در دو گنا کہ دو اسکا دو گنا چار اسکا دو گنا آٹھ اور اسکا دو گنا سولہ اور اسکا دو گنا تیس اس حساب سے اس میں اضافہ کرتے رہیں الی غیر لہنہایت۔ اور پھر وہ بھی ابداً یعنی ہمیشہ ہمیشہ۔ تو گویا اس ایک شعر میں اللہ پاک سے یوں کہا جا رہا ہے۔ حضور ﷺ پر میری طرف سے الہتامی درود ہمیشہ بھیجتے رہے۔

خلیل احمد تھانوی

